

ሰንበት ዘጊሜ

ሐምሌ 16 2009 ዓ.ም. (7/23/2017)

መዝሙር: ንጉሥ ውእቱ...

ንባባት: ሮሜ 8:26-27፣ ያዕ 3:13-ፍ፣ ግ.ሐ. 27:18-26፣ ማቴ 13:24-43፣

ምስባክ: ሐወፀከ ለምድር ወአርወይከ፣ አብዛህከ ለብዕላ፣ ፈለገ እግዚአብሔር ምሉዕ ማያት። ንምድሪ ትሓልየላ ዝናም ሰዲድካ ኸአ ተጽግባ፣ ፍርያምን ሃብታምን ትገብራ ንርባታት ብማይ ትመልኦ (መዝ. 65:9)።

መዝሙር: “ክርስቶስ ንጉሥ እዩ መሓሪ እዩ፣ ንዘራኢ ዘርኢ ይህቦ ንእኽሊ ንመግቢ የብቅዖ፣ ንመስኪን ካብ ምድሪ የተንሥኦ፣ ንሥልጣኑ ሓደኳ አይምንዝዮን፣ ንጻድቃኑ ታሕጓስ ይእዝዘሎም፣ ሰንበት ንዕረፍት ሰርዕ፣ ገባር ሕይወት ኣብ ዓዓመት ክረምቲ ዝኸፍት እዩ”።

ካብ ሰነ 25 ክሳብ ሐምሌ 16 ዘሎ ጊዜ ብአተ ክረምቲ ተባሂሉ ይፍለጥ። ሥርዓት አምልኮና ምስቲ ወቕቱ አሃሚዱ ነቲ አምላኽ ዝገብረልና ሰናይ እና አነጻጸር ንመፈሳዊ ሕይወትና ብዝያዳ ኣብ አምላኽ ክንምለስ የዘኻክረና። ሰንበቱ ዘጊሜ ይብሃል። ከምዚ ሎሚ ደርቅን ስእነት ዝናምን ከየሎ እዚ እዋን ብግመን ዒፍዕፍታን እዩ ዝፍለጥ ነሩ። ኣብዚ እዋን ብሩህ ተስፋ ቀውዒ ስለ ዝርከ ነቲ ንደመናታትን ንኹሉ ዝህብ አምላኽ አመስጊና ክንክእል የዘኻክረና። ሎሚ ከም ቀደም አምላኽ ህያባቱ ካብ ምዕዳል አየቋረጸን ንሕና ደቂ ሰብ ኢና ነቲ አምላኽ ዝሃበና ከም ናትና ገርና ስለ እንወስዶ ንአምላኽ አወጊናዮ ንርከብ ስለዚ ኣብ አምላኽ ክንምለስ ንሕተት አሎና።

ሓደ ታሪኽ ብዛዕባ ሓንቲ በላሕ ተመሃሪት ዝንገር አሎ። ንሳ ብሓቂ በላሕና መስተውዓሊትን እያ ነራ እንተ ኾነ ሓደ ኣብ ሕይወታ ዝርብሻ ነርዋ ኣብ ዝኾነ ርግጽነት አይነበራን። ኣብ ኮለጅ እናተማህረት ተመሃሮ ዝቐመጥዎ ክፍልታት ተጽሪ ነራ። በቲ ኹሉ እትገብሮ ዝነበረ ጽቡቕ ጽረት ወላ ሓደ ካብቶም ተመሃሮ ክሓልፉ ከለዉ በጃኺ አሕልፍኒ ወይ የቐንየለይ ዝብል ብዘይምርካባ ብሓቂ ትጉህን ትሓርቕን ነራ። ሓደ መዓልቲ ኣብ ሓላፊኦ ዝኾነ ፕሮፌሰር ከይዳ ካብ ስርሓ ክተጀርጽ ክትነግር ከይዳ። ኣብዚ እዋን ብሕርቃንን ምብስጫውን መልኦ ነራ። ኣብ መምህራ ቀሪባ ብዛዕባ እዚ ኹሉ ፍልስፍና ተማሂርና ከምኡ ሓቂ ዝብሃል እንታይ ምዃኑ እንታይ እቲ ቀንዲ ዝጠቐም ከምኡ ጽቡቕ ዝብሃል እንታይ ምዃኑ ተማሂርና፣ ሰባት ብኹሉ ጽቡቕ ክኾኑ ትምህር እንተ ኾነ ኣብዚ ዝርእዮ ዘሎኹ ከምኡ አይ ኮነን እናበለት ብሕርቃን ንመምህራ ነጊራ።

ንሕቶኦ ዝተዋህባ መልሲ ኣብ ቅ. መጽሓፍ መሰረት ገርና ክንምልስ እንተ ኾና ቀንዲ ነገር ኣብ ትምህርቲ በቲ ዝተመሃርካዮ እንተ ተመለስካን ቀርካንን እምበር ብስም ተምሃርካ አይኮነን። ጥዑይ ወይ ኣብ ኩሉ ሕያዋይ ክኸውን ዝምሃር የለን አምላኽ ጥራሕ እዩ ብምሉእ ሕያዋይ። ዝበለጸ ብርሃን ዝበርህ ብርሃን አምላኽ ኣብኡ ክበርቕ እንከሎ ጥራሕ እዩ ዝብል መልሲ ረኺባ።

ናይ ሎሚ ንባባትና ብዛዕባ ሕያውነትን ምሕረት አምላኽን ይሃረቡ። ቅ. ጳውሎስ ኣብ ቀዳመይቲ ንባብና ኣብ ሰብ ሮማ ዝጸሓፉ መንፈስ ቅዱስ ኣብ ጊዜ ድኻምና ክሕግዘናይ ይመጽእ ኣብ ክንዳና ኮይኑ ኸአ ንአምላኽ ይጣበቐልና፣ ኣብ ድኻምና ስቓይና ይካፈል እሞ ኣብ ጉዕዞ ሕይወትና ምስ ተደናገርና ኣብ አምላኽ ገጹ ይመርሓና ይብል። መንፈስ ቅዱስ ምእንታና ዝጣበቐ ምንጨ ሓይሊና ኮይኑ ከም ድላይ አምላኽ ከም እንኸይድ ይገብረና። ኣብዛ ህውከትን ዓቕሊ ጽቡትን ዝመልአት ዓለም እሞ ዓቕልና እተጽብበልና መንፈስ ቅዱስ ኣብቲ ጽንኩር እዋን ክሕግዘና ምእንታና ይመጽእ። ኣብ ክንዳና ኮይኑ ንአምላኽ ይልምኖ። ከምቲ ዝግብአና ከምንጽሊ ይገብረና፣ እቲ ንነፍሳትና ዘድሊ አምላኽ ነፍስወከፍና ብምሉእ እምነት ኣብኡ ገጽና ከም እንጉዓዝን ንመለኮታዊ ምስጢር አምላኽ ተረዲእና እሙናት ከም እንኸውን ይገብረና። ኣብ አምላኽ ከም እንቐርብ እሞ ምስኡ ሓድነት ከም እንፈጥር ይግብረና ምኽንያቱ መንፈስ ቅዱስ

ባዕሉ ነታ መዓልቲ ድሕነትና እነላልየላን ኩሉ ከም ድላይ አምላኽ ከም ዝፍጸምን እንርእየላ ምሳና ኮይኑ ይጽበያ።

ናይ ሎሚ ወንጌል መቐጸልታ ናይ እቲ ዝሓለፈ ሰንበት ዘንበብናዮ ካብ ማቴ 13 እዩ። ሎሚ ሰለስተ ምሳሌታት ኣብቲ ኢየሱስን መንግስተ ሰማይን ነቲ ሞራላዊ ክፍኣት ብግሉጽ ዝገልጹ እዮም። እቲ ኢየሱስ ቀቕርቦ ዝነበረ ምሳሌታት ብግዚኡን ብድሕሪኡ ንዝመጽኡ ቀዳሞት ክርስትያን ዘዓንቅፍ ኮይኑ ይርእ ነሩ። ኢየሱስ ነቲ ብግዚኡ ዝርእ ኃጢአት ብዝርኢ ክገልጽ እንከሎ አምላኽ ክሳብ ክንደይ ንኃጥኣን ኣብ ድሕነት ክምለሱ ከም ዝዕገሱም ንምግላጽ እዩ። አምላኽ ብዝንኣሰ ነገር ገሩ ንዝዓበየ ምስጢር ይገልጽ፤ ኣብቲ ዝሃቦ ምሳሌ ምሳሌ ዘርኢ ስርናይ፣ አድራፊ፣ ከምኡ መባኹዕቲ ዝሕብሮ አምላኽ ብዝንኣሰ ነገር ዝዓበየ ነገር ከምዝገብር ንምግላጽ እዩ። እዞም ዝተጠቐሱ ለውጢ ክገብሩ ክዓብዩ አይርአዩን እንተ ኾነ ርኡይ ዕብየትን ለውጥን ክርእዩ ንርእዮም። ኣብ ሰለስቲኡ ምሳሌታት ነቲ ኣብ መወዳእታ ዓለም ዝግበር ነገራት ንዝነበረ ዘይብሩህ ርድኢት ግሉጽ ንምግባር ዝተዋህበ እዩ። ኢየሱስ ኣብዘን ምሳሌታት ብዛዕባ ምስጢር መንግስተ ሰማይ እዩ አምሂሩ። እቲ መንግስት ከመይ ኢሉ ከም ዝዓብን ካብ ንእሽቶይ ናብ ዝዓበየ ከመይ ኢሉ ከምዝቕይርን ይነግረና። አምላኽ እቲ ዘራእ ጽቡቕ ዘርኢ ኣብ መንጎ ሕማቕ ጸህያይ ምስ በቐለ ክሳብ ጊዜ ዓጺድ ኣብ መንጎ ክበቁል የፍቅድ እሞ ኣብ መጨረሻ ነቲ ጽቡቕን ሕማቕን ይፈላልዮ ይብለና።

ሀ. መንግስተ ሰማይ፡

ማቴዎስ ኣብዚ ምሳሌ ብዛዕባ መንግስተ ሰማይ ቀጺሉ ይዛረብ፤ እዚ ንብዙሓ ከድነግር ይኽእል እዩ። ምኽንያቱ ንዝመጽእ ድሕሪ ሞት ዘሎ ሕይወት ካልእ ዓለም ኣብ መጻእ ዝመጽእ ክመስል ይኽእል እዩ። መንግስተ ሰማይ ክብሃል እንከሎ ግን ንቦታ ኣብዚ ወይ ኣብቲ አየመልክትን እዩ። ብሓቂ ክንርእዮ ከሎና መንግስቲ አምላኽ ወይ ግዝኣት አምላኽ እዩ። መጀመርያ ኩነታት እዩ። ዝተፈላለየ ምስ አምላኽ ዝግበር ርክባት፣ ኩነት ናይ አምላኽ ጽቡቕ ነገር ዝግለጸሉ እዩ። እዚ ናይ አምላኽ ጽቡቕ ነገራት ሓቂ፣ ፍቕሪ፣ ርሕራሐ፣ ርትዒ፣ ምስ ኩሎም ደቂ ሰብ ብሓድነት ክትነበር ዘሎ ስምዒት፣ ኣብ ካልእ ዝርከብ ሓቂ፣ ንክብሪ ካልኣት ሰባት ምሕላው፣ ቅዱስ ሓሳብ ናይ ሰብአዊ ዕብየትን ምዕባሌን ዝሓዘ እዩ። እዚአም ዝዓመቐ ክብርን መንነትን ሰብአዊ እንታይነት ዝገልጹ ብመንጽር ሕይወት ኢየሱስ ዝርአዩ፣ ኩሎም ብብርሃን ናይ እቲ ዝለዓለ መንጪ ዝኾነ አምላኽ ክርአዩ ዘለዎም እዮም።

ለ. ምሳሌ ኣብ ግራት ዝበቐለ ክርዳት፡

ኣብ ዝተነበ ወንጌል ካብቲ ዝሰማዕናዮ ሓደ ብዛዕባ ምሳሌ ኽርዳድን ስርናይን እዩ። ኣብዚ ምሳሌ ክልተ ዘራእቲ፣ ክልተ ዘርኢ፣ ክልተ ፍረ ቀውዒ ሓደ ጽቡቕ እቲ ኻልኣይ ሕማቕ ፍረ እዮም እንርኢ። እቲ ኣብ መሬት ዝተዘርኦ ስርናይ ኩሉ ጽቡቕ ክኸውን እዩ ተገሚቱ እንተ ኾነ ጸላኢ ሕማቕ ብለይቲ ኣብ መንግኡ ዘሪኡ። ዋና ግራት ነቲ ሕማቕ ክጸህይይዎ ምስ ተሓተ ነቲ ጽቡቕ ምስቲ ሕማቕ ከይምንቅስዎ ክሳብ መጨረሻ ክጽበዩ ኣብ ጊዜ ዓጺድ ክፈላልይዎ ነገርዎም። እዚ ንብዙሓት ብዛዕባ ማሕረስ ዝፈልጡ ርዳእ ምሳሌ እዩ። ምስ ስርናይ ንእኡ ዝመስል ጸህያይ ኩሉ ጊዜ ይበቐሉ እዩ። ኣብዚ ምሳሌ እንርድኦ ፩ያ ኣብ መንጎ ስርናይን ጸህያይን ክትፈልዮ ቀሊል አይኮነን እንተ ፈተንካ ንጽቡቕ ስርናይ ክትምንቁስ ይክኣል እዩ ስለዚ ክሳብ ኣብ መጨረሻ ዓብዩ ብቐሊል ፈላሊኻ እትርእዮ ምጽባይ የድሊ። ፪ይ ናይ መጨረሻ ውሳኔ ኩሉ ጊዜ ዝግበር ብዋና ግራት እዩ።

ኢየሱስ ጽቡቕ ገሩ ትርጉም እቲ ምሳሌ ነገርዎም። እቲ ስርናይ እቶም ሓቐኛታት አመንቲ ብኢየሱስ እቲ ዘራኢ ኣብ ዓለም ዝኾነ ዝተተኸሉ ናይ መንፈሱ ፍረ ክፈርዩ በዚ ኸኣ ምንግስቱ ክሃንጹ ዝተሓርዩ እዮም። ኣብ ጊዜ ዘርኢ ልክዕ ምስኡ ሰይጣን ብወገኑ ንሰዓብቱ ከም ጸህያይ ኣብ መንጎ አመንቲ ኢየሱስ ክርስቶስ ይዘርኦም። እቲ ጸገም ክልቲኡ እቲ ስርናይን ጸህያይን ተመሳሳይ ስለ ዝኾነ ኣብ ጊዜ ጸህያይ ክትፈላልዮ ቀሊል አይኮነን። ፍልልዮም ምስ ዓበየ ጥራሕ እዩ ዝፍለጥ። ጸህያይ ዝውክሎ ናይ እቶም ንሰባት ብግጉይ ትምህርቲ ካብ ኢየሱስ ክርስቶስ

እናአታለሉ ዝፈልዩ እዩ። በዚ ኸአ እዩ መንግስቲ አምላኽ ኣብ ዓለም ከይዓቢ ዝግጥም። ንሳቶም ንተልእኮ ስፍሓተ ወንጌል በቶም ህዝቢ አምላኽ ዝሰበኸ ከጥፍኡ ዝተዘርግሑ እዮም። ወላ ነቶም እሙናት ክርስትያን ከይተረፈ ካብ አምላኽ ከም ዝዓልዉ ገርም ንኸፉእ ከም ዝኸተሉ ዝገብሩ እዮም። በዚ ምኽንያት እዩ ክሉ ጊዜ ኣብ ሕይወትና ንቑሓትን ጸሎት ክንገብር ዝነግረና። ሕሱማት ጸላእቲ ደኺምና ዘይብሉ ዝጸብኡና ኣለዉ። አምላኽ ነዚአም ከምዚአም ዝአመሰሉ ኣብኡ ክምለሱ ብኃጢአቶም ክጥዓሱ ብትዕግስቲ ይጽበዮም። እዚ ምሳሌ ስርናይን ክርዳንን ዝነግረና ክልቲአም ጽቡቕ ዝገብሩን ሕማቕ ዝገብሩን ማዕረ ማዕረ ክሳብ መጨረሻ ዓለም ብሓባር ከምዝነብሩ እዩ። ኣብ ምወዳእታ ፍርዲ አምላኽ ነቶም ጽቡቕ ዝገብሩን ሕማቕ ዝገብሩ ከከምቲ ግብርም ዝግብኡም ክፈላልዮም እዩ።

ሐ. ምሳሌ አድሪ:

ካልአይቲ ምሳሌ ብዛዕባ ዘርኢ አድሪ እዩ። ንእሽቶይ ዘርኢ አድሪ ዓብያ ኣም ትኸውን እሞ ንብዙሓት ኣዕዋፍ ኣብ ከጽልላ ትሰሕብ ምኽንያቱ እቲ ኣብኡ ዝርከብ ጸሊም ዘርኢ ይስሕበን። መንግስቲ አምላኽ ከምዛ ጸላም ዘርኢ አድሪ ቀስ ብቐስ እተፍርዮ ከምኡ እዩ ዝፈሪ። ብንእሽቶይ ኣብ ልቢ ሰብ ኣብቲ ቃል አምላኽ ዝቐበል ይጀምር እሞ ኣብ ዝበለጸ ዓቢ ውጽኢት ዘለዎ ይበጽሖ። እዚ ከመይ ኢሉ ከምዝኸውን መግለጺ የብሉን፤ ከይተራእየ ይሰርሕ ኣብውሽጢ ኸአ ተሓድሶ ወይ ለውጢ ከየርአየ የምጽእ ወይ የስዕብ። ብዛዕብኡ ክነስተውዕሎ ወይ ክንግረመሎ እነድንቐ የለን። ቀስ ኢሉ ብጸታ እዩ ዝኸውን። ከምዚ እዩ እምብኣር መንግስተ ሰማይ። ኣተዓባብይኡ ብተአምራትን ምስጢራውን ኣብ ሓበራዊ ተመክሮናን ዝተመሰረተ እዩ። እቲ ዝገርም ንቡር ዘይኮነ ካብ ንቡር ክትርኢ እንከሎኻ እዩ።

እዚ ምሳሌ ካልእ ዝሕብሮ ኣብታ ብክርስቶስ ዝተሰርዐት ቤተ ክርስትያን ዝርኣ ዘደንቕ ነገራትን ክነስተንትን ይሕግዝ። ኣብዚ አቐዲሙ ዝነግሮ ዘሎ እዛ ብውሑዳት እትጀምር ዘላ ንእሽቶይ ቤተ ክርስትያን ክትዓብን ክትበዝሕን እያ እንተ ኾነ ኩሉ ጊዜ ጽርይቲ ኮይና ኣይክትነብርን እያ። እዛ ምሳሌ ፍረ አድሪ ንዝመጽእ ነግርት እትእምትን እተጠንቅቕን እያ።

መ. ምሳሌ ማይ ብሑቕ:

ሳልሳይ ምሳሌ ብዛዕባ ማይ ብሑቕ እዩ። ኣብዚ መንግስተ ሰማይ ብንእሽቶይ ማይ ብሑቕ ነቲ ዓቢይ ብሑቕ እተብኩዕ እያ እትምሰል ዘላ። መግኹዕቲ ብንእሽቶይ ኣብ ዓቢይ ብሑቕ ብርቱዕ ለውጢ ዘምጽእ እዩ። ንሱ ድሕሪ ገለ ጊዜ ኣብ ኩሉ ብሑቕ ይዝርጋሕ እሞ የብኩዖ፤ ሳዕበኑ ሓፈሻዊ እዩ። ልክዕ ከምኡ ኸአ ትምህርቲ ኢየሱስ ብ12 ሓዋርያት ጀሚሩ ኣብ ኩሉ ዓለም በጺሑ።

መግኹዕቲ ኣብ ውሽጢ ብኹዕ ኮይኑ ከም ዝበኩዕ ይገብሮ። ልክዕ ከምኡ መንግስተ ሰማይ ጽልውኣ ኣብ ውሽጢ ኮይኑ እዩ ዝዓዩ። አምላኽ መጀመርያ ንልቢ ሰብ ይቕይሮ እሞ እቲ ውሽጣዊ ለውጢ ኣብ ግዳማዊ መልክዕ ከም ዝርኣ ይገብር። መግኹዕቲ ስርሑ ቀስ ኢሉን ብምስጢርን ብጸጥታን እዩ ዝገብር ግን ወላ ሓደ ነቲ ዘምጽእ ሳዕበን ዝኸሕድ የለን። ናይ ጸጋ አምላኽ ስራሕ ኣብ ሕይወትና ከአ ልክዕ ከምኡ እዩ። መንግስተሰማይ ብዘይርኣ መንገዲ እዩ ዝዓዩ ውጽኢቱ ወይ ሳዕበኑ ብኹሉ ግሉጽ እዩ።

መንግስተ ሰማይ ንነፍወከፍና ሎሚ ኣብ ቍምነገር ዘልኦን ዝበለጸ ሕያውነት ኣብ ዘልኦ ክነተኩር ይዕድመና። አፍቀርትን መሓርትን ክንከውን፤ ዓብይ ትዕግስትን ተጻዋርነትን ርድኢትን ንመንግስቲ አምላኽ ብምርኣይ ኣብ ግብሪ ነርእዮ። ተመክሮ ሕይወትና ነዚ እዩ ዘረጋግጽ ማለት ዝኾነ ኣብ ሕብረተሰብ ክነምጽእ እንደሊ ለውጥን ተሓድሶን ዝብድህ እዩ። እዞም ምሳሌታት ዝሕብርዎ ኣብ ሕይወት ነፍስወከፍና ናይ መንግስቲ አምላኽ ነገራት ከምኡ ንመንግስቲ አምላኽ ዝጻረር ነገር ኣሎና። እቲ ፍልልይ ኣብ መንጎ ሕያዎትን ርጉማትን ዘሎ እቶም ሕያዎት ዝኾነ ጉድለት ወይ ዝኾነ ድኽመት የብሎምን ንዝብል ዝድግፍ ኣይኮነን። ብኣንጻሩ እቶም ሕያዎት/ ጥዑያት ጉድለቶም ኃጢአቶም የለልዩ እሞ ንድኽመቶም ክእርሙ ክሳብ ዝዕወቱ ቀጺሎም

ይጽዕሩ። አምላክ ብወገኑ ክሳብ ብምሉእ ዝዕወቱ ቀጺሉ ኣብቲ ዝገብርዎ ጸዕሪ ብጸግኡ ይሕግዞም። ነፍስወከፍና ኣብ ውሽጥና ንዘሎ ክፍአት ብሓገዝ አምላክ እንተ ንቃለሶ ድሕሪኡ ካብ ውሽጥና ጽቡቕ ምወጽኡ። ሽዑ ኣብዛ እንነብራ ዘሎና ዓለም ኣብ ነነድሕድና እንገብሮ ክፍአተ ኃጢአት ቀስ ብቐስ ኢሉ ኩሉ ምጠፍኡ።

ስለዚ ኣብዛ ዓለምና ጽቡቕን ሕማቕን ግብሪ ማዕረ ማዕረ እዩ ዘሎ እዚ ዘይክሓድ ሓቂ እዩ። ኣብ ቤተ ክርስቲያን ጥዑያትን ክፋኣትን ኣለዉ ከምኡ ኣብ ቤት ስራሕን ኣብ ኣባይትና ኣሎ። እዚ እዩ እቲ ምኽንያት ንኢየሱስ ኣብ መንጎና ከም ዝመጽእ ዝገበሮ፣ ክፈርድ ዘይኮነ ከድሕነና እዩ ዝመጸ። ብርግጽ ክፈርደና እዩ ግን ኣብ መወዳእታ ዓለም እምበር ሕጂ ኣይኮነን ዝፈርደና። ክሳብ ሽዑ ብትዕግስትን ብፍቕርን ቀጺሉ እናተጸበየ በታ ጸባብ ዓንቀጽ ክንኣቱ ይጽበየና። አምላክ ክኹነን ዝደልዮ ሰብ የለን ግን ናታትና እሽታን ፍቓድን ይሓትት። እቲ ብዘይ ድላይና ዝፈጠረና አምላክ ብዘይድላይና ኣየድሕነናን እዩ (ቅ. ኣጎስጢኖስ)።

ነዚ ኣብ ሓዲስ ኪዳን እንርእዮ ክሕግዞና ኣብ መጽሓፍ ጥበበ ሰለሞን 12:13-19 ዘሎ እንተ ኣንበብና ብዛዕባ ናይ እስራኤላውያን ካብ ግብጺ ዝወጽኡሉ እናኣስተንተነ ዝገለጸ ንረክብ። ኣብኡ እቲ ጸሓፊ አምላክ ንኃጥኣን ከመይ ገሩ ከም ዝርእዮም ይገልጽ። ስለምንታይ እዩ ኃጥኣን ክህብትሙ ዘፍቅድ እቶም እሙናት አምላክ ግን ክሳቐዩ ከለዉ ሱቕ ዝብል እናበለ ንምስጢር አምላክ ክንርዳእ ብሕቶ መልክዕ የቕርቦ። እቲ ጸሓፊ ነዚ ክምልስ እንከሎ ዓሚቕ ኣስተንትኖ ኣብ ቅ. መጽሓፍ ኣይሁድ ብምግባር እዩ። እዚ ሽኦ አምላክ ምሕረትን ሕያውነትን እዩ ንሱ ንቁጥዓ ደንጓዪ ብዓል ምሉእ ምሕረት እዩ። ብኹሉ ይግደስ ትዕግስቲ ኣብ ኩሉ እና ኣርኣየ ሓቂ ኣብ ኩሉ የነጸባርቕ። ሓቂ እዩ መበቆል ኃይሉ ስለዚ ሽኦ ንማንም እኳ ብዘይ ርትዒ ኣይፈርድን። ገለ እኳ ንኃይሉ ክጠራጠርዎ እንተ ጀመሩ ቀስ ኢሉ ኃይሉ የርእዮም። በዚ ከኣ ኩሎም ሰባት ካብ ተግባራቱ ሕያውነት ክምሃሩ ይደልዮም። ንኃጥኣ ክነብር የፍቕደሉ እዚ ሽኦ ክንሳሕ ዕድል ክህቦ ኢሉ እዩ። አምላክ ክኣል ኩሉን ንኹሉ ክፋእ ከጥፍእ እናኸኣለ እንከሎ ሓንቲ ከምዘይክእል ኮይኑ ይቐርብ። ኣብዚ እቲ ጸሓፊ ክገልጸ ደልዮ ዘሎ ኃይሊ አምላክ ንኹሉ ብምምሓሩ ክግለጽ ይደልዮ። ኣብ ክንዲ ንሰባት በቲ ዝገበርዎ ምኹናኖም ኣብ ንስሓ ዝምለሱሉ መገዲ ይሕብሮም።

እምብኣር ሎሚ አምላክ ቀስ ኢሉ ኣብ ልቢ ነፍሲ ወከፍና ጸግኡ ሂቡ ክዓዩ ይደሊ ኣሎ ንስማዓዮ። ኣብ ምስምዑ ክንተግህ ሓግዘኒ ንበሎ ሽዑ ኣባና ዓቢ ለውጥን ትሓድሶን ክርኣ እዩ።

አምላክ ነዚ እንበቅዕ ይግበረና።

አባ ንጉሠ ፍሥሓ